

ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ  
\*\*\*

ສຳນັກງານນາຍົກລັດຖະມົນຕີ

ເລກທີ 155/ນຍ

ດຳລັດ

ວ່າດ້ວຍຊັບພະຍາກອນທຳມະຊາດທີ່ເປັນຢາ  
( ເພສັດຊັບພະຍາກອນທຳມະຊາດ )

- ອີງຕາມ ກົດໝາຍວ່າດ້ວຍລັດຖະບານແຫ່ງສາທາລະນະລັດປະຊາທິປະໄຕປະຊາຊົນລາວ ສະບັບ  
ເລກທີ 02/ສພຊ, ລົງວັນທີ 6 ພຶດສະພາ 2003;
- ອີງຕາມ ກົດໝາຍປ່າໄມ້ສະບັບເລກທີ 01/96, ລົງວັນທີ 11/10/96;
- ອີງຕາມ ກົດໝາຍຢາ ແລະ ຜະລິດຕະພັນການແພດ ສະບັບເລກທີ 01/ສພຊ, ລົງວັນທີ 8/4/2000;
- ອີງຕາມ ການສະເໜີຂອງລັດຖະມົນຕີວ່າການກະຊວງສາທາລະນະສຸກ,

ນາຍົກລັດຖະມົນຕີອອກດຳລັດ

ໝວດທີ I.

ບົດບັນຍັດທົ່ວໄປ

ມາດຕາ 1 . ຈຸດປະສົງ

ດຳລັດສະບັບນີ້ມີໜ້າທີ່ກຳນົດລະບຽບ, ຫຼັກການ, ບັນດາມາດຕະການກ່ຽວກັບການສົ່ງເສີມ, ຄຸ້ມ  
ຄອງ, ການຊຸດຄົ້ນ, ການຜະລິດ, ການປູກ, ການລ້ຽງ ແລະ ການນຳໃຊ້ຊັບພະຍາກອນທຳມະຊາດທີ່ເປັນ  
ຢາເພື່ອປົກປັກຮັກສາແຫຼ່ງຊັບພະຍາກອນທຳມະຊາດທີ່ເປັນຢາ, ຄວາມອຸດົມສົມບູນຂອງທຳມະຊາດ ແລະ  
ຮັບປະກັນການນຳໃຊ້ຊັບພະຍາກອນທຳມະຊາດທີ່ເປັນຢາໃຫ້ຍືນຍົງ.

ມາດຕາ 2 . ນິຍາມຄຳສັບຊັບພະຍາກອນທຳມະຊາດທີ່ເປັນຢາ

ຊັບພະຍາກອນທຳມະຊາດທີ່ເປັນຢາ ແມ່ນເພສັດຊັບພະຍາກອນທຳມະຊາດ (Materia Medical  
Pharmacognosy/matière médicale) ຫຼື ວັດຖຸໃດໜຶ່ງທີ່ໄດ້ມາຈາກແຫຼ່ງທຳມະຊາດເຊັ່ນ: ພືດ, ລັດ  
ແລະ ແຮ່ຈຳນ ທີ່ສາມາດໃຊ້ເປັນວັດຖຸດິບເພື່ອຜະລິດເປັນຢາພື້ນເມືອງ ຫຼື ຢາຫຼວງ.

ມາດຕາ 3 . ພັນທະໃນການສົ່ງເສີມ, ຄຸ້ມຄອງ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາ.

ອົງການຈັດຕັ້ງທຸກຂັ້ນຂອງລັດ ທີ່ກ່ຽວຂ້ອງ ມີໜ້າທີ່ຊີ້ນຳ, ນຳພາ, ຄຸ້ມຄອງ, ສົ່ງເສີມ ການປົກປັກຮັກສາຊັບພະຍາກອນທຳມະຊາດທີ່ເປັນຢາ, ການປູກຕົ້ນໄມ້ເປັນຢາ ແລະ ການລ້ຽງສັດທີ່ເປັນຢາ ດ້ວຍການເຜີຍແຜ່ຂໍ້ມູນຂ່າວສານ, ສຶກສາອົບຮົມໃຫ້ປະຊາຊົນເຫັນໄດ້ຄວາມສຳຄັນ, ຄຸນຄ່າຂອງຊັບພະຍາກອນທຳມະຊາດທີ່ເປັນຢາ ໃນການຮັກສາສຸຂະພາບຂອງປະຊາຊົນ ແລະ ການພັດທະນາເສດຖະກິດ ຂອງຊາດ ແລະ ຜົນປະໂຫຍດທີ່ພົນລະເມືອງຈະໄດ້ຮັບຈາກການເອົາໃຈໃສ່ອະນຸລັກຮັກສາ ແລະ ຄຸ້ມຄອງຊັບພະຍາກອນທຳມະຊາດທີ່ເປັນຢາ.

ພົນລະເມືອງລາວ, ຄົນຕ່າງດ້າວ, ຄົນບໍ່ມີສັນຊາດ ແລະ ຄົນຕ່າງປະເທດ ທີ່ໄດ້ຮັບອະນຸຍາດດຳເນີນທຸລະກິດ ແລະ ຜະລິດຢາຈາກ ຊັບພະຍາກອນທຳມະຊາດທີ່ເປັນຢາ ມີພັນທະປົກປັກຮັກສາແຫຼ່ງຊັບພະຍາກອນ ດັ່ງກ່າວ, ມີໜ້າທີ່ປູກ ແລະ ລ້ຽງທົດແທນ ເພື່ອບໍ່ໃຫ້ມີການປົກແຫ້ງ.

ມາດຕາ 4 . ຫຼັກການພື້ນຖານກ່ຽວກັບການສົ່ງເສີມການນຳໃຊ້, ການຄຸ້ມຄອງ, ການປົກປັກຮັກສາ ແລະ ການປູກລ້ຽງ ຊັບພະຍາກອນທຳມະຊາດທີ່ເປັນຢາ.

ຫຼັກການພື້ນຖານກ່ຽວກັບການສົ່ງເສີມ, ການຄຸ້ມຄອງ ແລະ ການປົກປັກຮັກສາ ຊັບພະຍາກອນທຳມະຊາດທີ່ເປັນຢາມີຄື:

- 4.1 ເອົາການຄຸ້ມຄອງ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາເປັນວຽກງານຕົ້ນຕໍ, ເອົາວຽກງານປູກລ້ຽງທົດແທນຄືນ ເປັນວຽກງານສຳຄັນ;
- 4.2 ການຂຸດຄົ້ນຊັບພະຍາກອນທຳມະຊາດທີ່ເປັນຢາ ທີ່ຕິດພັນກັບການສຶກສາຄົ້ນຄວ້າ, ການຜະລິດຢາພື້ນເມືອງ ແລະ ຢາຫລວງຕ້ອງມີແຜນການຄຸ້ມຄອງ ແລະ ປົກປັກຮັກສາ;
- 4.3 ບຸກຄົນ, ອົງການຈັດຕັ້ງຢູ່ໃນ ສ. ປ. ປ. ລາວ ແລະ ພາກສ່ວນນຳໃຊ້ ທີ່ໄດ້ຮັບຜົນປະໂຫຍດ ມີໜ້າທີ່ປົກປັກຮັກສາ ແຫຼ່ງຊັບພະຍາກອນທຳມະຊາດທີ່ເປັນຢາຂອງຊາດ;
- 4.4 ບຸກຄົນ ຫຼື ການຈັດຕັ້ງໃດໜຶ່ງ ທີ່ກໍ່ຄວາມເສຍຫາຍຕໍ່ຊັບພະຍາກອນທຳມະຊາດທີ່ເປັນຢາ ແລະ ແຫຼ່ງເພສັດຊັບພະຍາກອນຕ້ອງຮັບຜິດຊອບຕໍ່ໜ້າກົດໝາຍ;
- 4.5 ຕ້ອງນຳໃຊ້ ຊັບພະຍາກອນທຳມະຊາດທີ່ເປັນຢາ ຢ່າງມີແຜນການ ແລະ ມີປະສິດທິຜົນ ເພື່ອການ ພັດທະນາຊີວະນາໆ ພັນ ແບບຍືນຍົງ.

ມາດຕາ 5 . ການພົວພັນ ແລະ ການຮ່ວມມືສາກົນ.

ລັດສົ່ງເສີມການພົວພັນ ແລະ ການຮ່ວມມືສາກົນ ເພື່ອການລົງທຶນ, ແລກປ່ຽນບົດຮຽນ, ພັດທະນາຊັບພະຍາກອນມະນຸດ ແລະ ອື່ນໆ ບົນພື້ນຖານ ແນວທາງນະໂຍບາຍ ຂອງພັກ ແລະ ລັດໃນການຈັດຕັ້ງປະຕິບັດ ການປົກປັກຮັກສາ ແລະ ຄຸ້ມຄອງຊັບພະຍາກອນທຳມະຊາດທີ່ເປັນຢາ.

## ໝວດ II.

### ການຄຸ້ມຄອງ, ການປົກປັກຮັກສາ, ການຂຸດຄົ້ນ ແລະ ການນຳໃຊ້ຊັບພະຍາກອນທຳມະຊາດທີ່ເປັນຢາ

ມາດຕາ 6. ການຂຸດຄົ້ນຊັບພະຍາກອນທຳມະຊາດທີ່ເປັນຢາ

ການຂຸດຄົ້ນ, ເກັບກູ້ ເພສັດຊັບພະຍາກອນທຳມະຊາດທີ່ເປັນຢາຕ້ອງມີວິທີການ ແລະ ນຳໃຊ້ເຕັກນິກທີ່ເໝາະສົມ ພ້ອມທັງຖືກລະດູການ ຊຶ່ງມີຜົນກະທົບໜ້ອຍທີ່ສຸດຕໍ່ການຂະຫຍາຍພັນຂອງພືດ ແລະ ສັດ ເພື່ອການຍືນຍົງຄົງຕົວຂອງແຫຼ່ງຊັບພະຍາກອນທຳມະຊາດທີ່ເປັນຢາ.

ມາດຕາ 7. ການຈັດປະເພດ ແລະ ຊະນິດ ຊັບພະຍາກອນທຳມະຊາດທີ່ເປັນຢາ

ຊັບພະຍາກອນທຳມະຊາດທີ່ເປັນຢາ ຖືກຈັດປະເພດ ແລະ ຊະນິດດັ່ງຕໍ່ໄປນີ້:

- 7.1 ພືດ, ສັດ ແລະ ແຮ່ຈຳນທີ່ເປັນຢາຊຶ່ງຫາໄດ້ຍາກໃນທຳມະຊາດ ແລະ ມີທ່າອ່ຽງຈະສູນພັນໄດ້ກຳນົດໄວ້ໃນບັນຊີໝວດທີ I;
- 7.2 ພືດ, ສັດ ແລະ ແຮ່ຈຳນທີ່ເປັນຢາຊຶ່ງເປັນທ່າແຮງທາງດ້ານເສດຖະກິດ, ສາມາດຜະລິດເປັນສິນຄ້າຮັບໃຊ້ພາຍໃນ ແລະ ເຮັດຂາອອກໄດ້ກຳນົດໃນບັນຊີໝວດທີ II;
- 7.3 ພືດ, ສັດ ແລະ ແຮ່ຈຳນທີ່ເປັນຢາ ຊຶ່ງມີລັກສະນະແຜ່ຫຼາຍໃນທຳມະຊາດ ໄດ້ກຳນົດໄວ້ໃນໝວດທີ III;

ມາດຕາ 8 . ການຄຸ້ມຄອງ ແລະ ການອະນຸຍາດ ການຂຸດຄົ້ນ ຊັບພະຍາກອນທຳມະຊາດທີ່ເປັນຢາ

ບຸກຄົນ ຫລື ການຈັດຕັ້ງ ທີ່ດຳເນີນການຂຸດຄົ້ນ, ການລ່າສັດທີ່ເປັນຢາ, ການຂົນສົ່ງ, ການເກັບຮັກສາ, ການປຸງແຕ່ງ ແລະ ການນຳໃຊ້ ຊັບພະຍາກອນທຳມະຊາດທີ່ເປັນຢາ ຕ້ອງໄດ້ຮັບອະນຸຍາດຈາກພາກສ່ວນທີ່ກ່ຽວຂ້ອງ ແລະ ຕ້ອງປະຕິບັດຕາມກົດໝາຍວ່າດ້ວຍຢາ ແລະ ຜະລິດຕະພັນການແພດ, ກົດໝາຍ ປ່າໄມ້, ກົດໝາຍວ່າດ້ວຍການປົກປັກຮັກສາສິ່ງແວດລ້ອມ ແລະ ລະບຽບການອື່ນໆ ທີ່ກ່ຽວຂ້ອງຢ່າງເຂັ້ມງວດ;

- 8.1 ການເກັບກູ້, ການຂຸດຄົ້ນ ພືດພັນ ແລະ ການລ່າສັດທີ່ເປັນຢາ ຊຶ່ງໄດ້ກຳນົດໄວ້ໃນບັນຊີໝວດທີ I ຕ້ອງໄດ້ຮັບອະນຸຍາດ ຈາກກະຊວງສາທາລະນະສຸກ ແລະ ພາກສ່ວນທີ່ກ່ຽວຂ້ອງ;
- 8.2 ການເກັບກູ້, ການຂຸດຄົ້ນພືດພັນ ແລະ ການລ່າສັດທີ່ເປັນຢາ ຊຶ່ງໄດ້ກຳນົດໄວ້ໃນບັນຊີ ໝວດທີ II ຕ້ອງໄດ້ສ້າງແຜນການເກັບກູ້ ແລະ ປຸກລ້ຽງແທນ ຊຶ່ງແຜນການດັ່ງກ່າວຕ້ອງໄດ້ຮັບອະນຸມັດ ຈາກກະຊວງສາທາລະນະສຸກ, ແລະ ພາກສ່ວນທີ່ກ່ຽວຂ້ອງ;
- 8.3 ການເກັບກູ້, ການຂຸດຄົ້ນພືດພັນ ແລະ ສັດທີ່ເປັນຢາ ໄດ້ກຳນົດໄວ້ໃນບັນຊີໝວດທີ III ຕ້ອງປະຕິບັດຕາມຫຼັກການ ແລະ ລະບຽບການທີ່ກະຊວງສາທາລະນະສຸກ ແລະ ພາກສ່ວນກ່ຽວຂ້ອງວາງອອກ;



- 8.4 ທຸກການນຳເຂົ້າ ແລະ ສົ່ງອອກຊະນິດ ແນວພັນພືດ, ສັດ, ແມງໄມ້, ຈຸລິນຊີ ແລະ ແຮ່ຈານ ທີ່ເປັນ ຢາຕ່າງໆ ຕ້ອງປະຕິບັດຕາມລະບຽບການ ແລະ ມາດຕະການກ່ຽວກັບການຄຸ້ມຄອງເພສັດ ຊັບພະຍາກອນຢ່າງເຂັ້ມງວດ. ທຸກໆ ຊະນິດຢາທີ່ຈະສົ່ງອອກຕ້ອງມີການປູກລ້ຽງທົດແທນ, ຖ້າວ່າບໍ່ ມີການປູກລ້ຽງທົດແທນຈະບໍ່ອະນຸຍາດໃຫ້ສົ່ງອອກ;
- 8.5 ລັດສົ່ງເສີມປະຊາຊົນບັນດາເຜົ່າລົງທຶນໃນການປູກພືດ ແລະ ລ້ຽງສັດທີ່ເປັນຢາເພື່ອເປັນເສດ ຖະກິດສິນຄ້າພາຍໃນ ຫຼື ສົ່ງອອກ ແລະ ເປັນອາຊີບ ທົດແທນການປູກຝົນ ແລະ ຢຸດຕິການຖາງປ່າ ເຮັດໄຮ່;
- 8.6 ລັດສະຫງວນລິຂະສິດຕໍ່ທຸກໆຊະນິດຊັບພະຍາກອນທຳມະຊາດທີ່ເປັນຢາແລະພູມປັນຍາດັ່ງເດີມ ຂອງຊາດ, ນັບທັງຜົນສຳເລັດຂອງການຄົ້ນຄວ້າວິທະຍາສາດຕໍ່ເປົ້າໝາຍດັ່ງກ່າວທັງຢູ່ພາຍໃນ ແລະ ຕ່າງປະເທດ.

ມາດຕາ 9 . ພັນທະກ່ຽວກັບການຊຸດຄົ້ນຊັບພະຍາກອນທຳມະຊາດທີ່ເປັນຢາ

ບຸກຄົນ ແລະ ການຈັດຕັ້ງ ທີ່ໄດ້ຮັບອະນຸຍາດ ຊຸດຄົ້ນ ຫລື ເກັບກູ້ພືດພັນ ແລະ ລ່າສັດ ທີ່ເປັນຢາ ເພື່ອນຳໃຊ້ເຂົ້າໃນການຜະລິດ ແລະ ຈຳໜ່າຍ ທັງຢູ່ພາຍໃນ ແລະ ຕ່າງປະເທດຕ້ອງປະຕິບັດພັນທະ ຕາມ ການຕົກລົງຂອງອົງການທີ່ອອກອະນຸຍາດ ເພື່ອປະກອບສ່ວນເຂົ້າໃນການບູລະນະ ແລະ ພື້ນພູລະບົບນິເວດ ວິທະຍາ.

### ໝວດ III

#### ອົງການຄຸ້ມຄອງ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາ

ມາດຕາ 10 . ອົງການຄຸ້ມຄອງ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາ

ອົງການຄຸ້ມຄອງ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາ ປະກອບດ້ວຍ ອົງການ ຄຸ້ມຄອງຂັ້ນສູນກາງ ແລະ ຂັ້ນທ້ອງຖິ່ນ:

- 10.1 ອົງການຄຸ້ມຄອງຊັບພະຍາກອນທຳມະຊາດທີ່ເປັນຢາ ມະຫາພາກຂັ້ນສູນກາງແມ່ນ ກະຊວງສາທາ ລະນະສຸກ ຊຶ່ງມີໜ້າທີ່:
  - 10.1.1 ວາງລະບຽບການ ແລະ ມາດຕະການ ກ່ຽວກັບການຄຸ້ມຄອງ, ການຊຸດຄົ້ນ, ການນຳໃຊ້ ແລະ ປົກ ປັກຮັກສາຊັບພະຍາກອນທຳມະຊາດທີ່ເປັນຢາ;
  - 10.1.2 ກວດກາການຊຸດຄົ້ນ ແລະ ການນຳໃຊ້ແຫຼ່ງຊັບພະຍາກອນທຳມະຊາດທີ່ເປັນຢາ;
  - 10.1.3 ຊີ້ນຳການສຳຫຼວດແຫຼ່ງຊັບພະຍາກອນທຳມະຊາດທີ່ເປັນຢາ ເພື່ອດັດແປງ ຫຼື ເພີ່ມເຕີມລາຍຊື່ ຊັບພະຍາກອນທີ່ເປັນຢາ ທີ່ຕ້ອງຈົດເຂົ້າໃນບັນຊີອະນຸລັກ ແລະ ປົກປັກຮັກສາແຫຼ່ງດັ່ງກ່າວ;
  - 10.1.4 ຈັດຕັ້ງການຄົ້ນຄວ້າວິທະຍາສາດຢ່າງຕໍ່ເນື່ອງ, ຊອກຄົ້ນຫາທາດທີ່ເປັນຢາ ເພື່ອພັດທະນາການນຳ ໃຊ້ ແລະ ປຸງແຕ່ງເປັນຢາປົວພະຍາດ;

- 10.1.5 ໃຫ້ຄຳເຫັນແກ່ອົງການທີ່ມີສິດ ໜ້າທີ່ຕົກລົງ ກ່ຽວກັບການລົງທຶນໃນການຊຸດຄົ້ນ, ຄຸ້ມຄອງຊັບພະຍາກອນທຳມະຊາດທີ່ເປັນຢາ;
  - 10.1.6 ພົວພັນຮ່ວມມືສາກົນໃນວຽກງານຄຸ້ມຄອງ, ຊຸດຄົ້ນ ແລະ ປົກປັກຮັກສາເພສັດຊັບພະຍາກອນທຳມະຊາດ;
  - 10.1.7 ພົວພັນປະສານສົມທົບກັບກະຊວງກະສິກຳ ແລະ ປ່າໄມ້ໃນການຄຸ້ມຄອງ, ຊຸດຄົ້ນ ແລະ ປົກປັກຮັກສາຊັບພະຍາກອນທຳມະຊາດທີ່ ເປັນຢາ, ພົວພັນປະສານສົມທົບກັບກະຊວງການເງິນ ແລະ ຂະແໜງການອື່ນໆ ທີ່ກ່ຽວຂ້ອງ ເພື່ອຄຸ້ມຄອງການສົ່ງອອກຊັບພະຍາກອນທີ່ເປັນຢາ ປະເພດຫວງຫ້າມ, ຮີບຮ້ອນສະກັດກັ້ນການສົ່ງອອກທີ່ຜິດກົດໝາຍ;
  - 10.1.8 ປະຕິບັດໜ້າທີ່ອື່ນໆ ທີ່ ລັດຖະບານມອບໝາຍໃຫ້.
- 
- 10.2 ອົງການຄຸ້ມຄອງ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາ ຂັ້ນທ້ອງຖິ່ນ ແມ່ນພະແນກສາທາລະນະສຸກແຂວງ, ກຳແພງນະຄອນ ແລະ ເຂດພິເສດຊຶ່ງມີສິດຕິກລົງຕາມນະໂຍບາຍ, ມີ ໜ້າທີ່:
    - 10.2.1 ກຳນົດ ແລະ ຈັດປະເພດ ແລະ ຊະນິດຊັບພະຍາກອນທຳມະຊາດທີ່ເປັນຢາ ທີ່ຫາໄດ້ຍາກ, ມີຄຸນຄ່າທາງດ້ານເສດຖະກິດ ແລະ ແຜ່ຫຼາຍ ເພື່ອປົກປັກຮັກສາ, ພັດທະນາ ແລະ ຂະຫຍາຍແນວພັນຊັບພະຍາກອນທຳມະຊາດທີ່ເປັນຢາ;
    - 10.2.2 ຄຸ້ມຄອງການຊຸດຄົ້ນ, ການນຳໃຊ້ ແລະ ການອະນຸລັກແຫຼ່ງຊັບພະຍາກອນທຳມະຊາດທີ່ເປັນຢາໃນຂອບເຂດ ທ້ອງຖິ່ນຂອງຕົນ;
    - 10.2.3 ດຳເນີນການສຳຫຼວດ ແລະ ຂັ້ນບັນຊີແຫຼ່ງຊັບພະຍາກອນທຳມະຊາດທີ່ເປັນຢາ, ໂດຍສະເພາະ ຕົ້ນໄມ້ທີ່ເປັນຢາ ຊຶ່ງມີຢູ່ໃນທ້ອງຖິ່ນຂອງຕົນ ແລະ ເອົາໃຈໃສ່ກ່ຽວກັບຕົ້ນຢາທີ່ມີໜ້ອຍ, ມີທ່າອ່ຽງທີ່ຈະສູນພັນ ຫຼື ມີການເກັບກູ້ເປັນຈຳນວນຫຼາຍ ເພື່ອສະເໜີຈັດເພີ່ມເຂົ້າໃນບັນຊີຂອງຕົ້ນຢາທີ່ຈະຕ້ອງອະນຸລັກ ຮັກສາ;
    - 10.2.4 ຈັດຕັ້ງປະຕິບັດ ລະບຽບການ ແລະ ມາດຕະການ ທີ່ອົງການຄຸ້ມຄອງ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາ ຂັ້ນສູນກາງວາງອອກ;
    - 10.2.5 ໃຫ້ຄຳເຫັນແກ່ອຳນາດການປົກຄອງແຂວງ, ນະຄອນຫຼວງວຽງຈັນ ແລະ ເຂດພິເສດ ໃນວຽກງານຄຸ້ມຄອງ, ຊຸດຄົ້ນ, ສຳຫຼວດ ແລະ ປົກປັກຮັກສາຊັບພະຍາກອນທຳມະຊາດທີ່ເປັນຢາ;
    - 10.2.6 ປະສານສົມທົບກັບພະແນກກະສິກຳ ແລະ ປ່າໄມ້ແຂວງ, ກຳແພງນະຄອນ ແລະ ເຂດພິເສດ ໃນການເຄື່ອນໄຫວວຽກງານຄຸ້ມຄອງ, ຊຸດຄົ້ນ ແລະ ປົກປັກຮັກສາ ຊັບພະຍາກອນທຳມະຊາດທີ່ເປັນຢາ;
    - 10.2.7 ລາຍງານກ່ຽວກັບການຄຸ້ມຄອງ, ຊຸດຄົ້ນ ແລະ ປົກປັກຮັກສາ ຊັບພະຍາກອນທຳມະຊາດທີ່ເປັນຢາ ໃຫ້ອົງການຄຸ້ມຄອງ ແລະ ປົກປັກຮັກສາ ຊັບພະຍາກອນທຳມະຊາດທີ່ເປັນຢາ ຂັ້ນສູນກາງ ຢ່າງເປັນປົກ ກະ ຕິ;
    - 10.2.8 ປະຕິບັດໜ້າທີ່ອື່ນໆ ທີ່ໄດ້ຮັບມອບໝາຍ.

## ໝວດທີ IV

### ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 11 . ນະໂຍບາຍຕໍ່ຜູ້ມີຜົນງານ

ບຸກຄົນ ຫລື ການຈັດຕັ້ງ ທີ່ມີ ຜົນງານດີເດັ່ນ ໃນການປະກອບສ່ວນປົກປັກຮັກສາແຫລ່ງ ຊັບພະຍາກອນທຳມະຊາດທີ່ເປັນຢາ ຈະໄດ້ຮັບການຍ້ອງຍໍ ຫລື ປະຕິບັດນະໂຍບາຍຕ່າງໆ ຕາມຄວາມເໝາະສົມ.

ມາດຕາ 12 . ມາດຕະການຕໍ່ຜູ້ ລະເມີດ

ບຸກຄົນ ຫລື ການຈັດຕັ້ງໃດ ທີ່ໄດ້ລະເມີດດຳລັດສະບັບນີ້ ຈະຖືກສຶກສາອົບຮົມ, ປັບໃໝ ຫລື ດຳເນີນຄະດີຕາມກົດໝາຍອື່ງຕາມກໍລະນີໜັກ ຫຼື ເບົາ, ລວມທັງການໃຊ້ແທນຄ່າເສຍຫາຍທີ່ເກີດຈາກການລະເມີດນັ້ນ.

## ໝວດທີ V

### ບົດບັນຍັດສຸດທ້າຍ

ມາດຕາ 13 . ການຈັດຕັ້ງປະຕິບັດ

ມອບໃຫ້ກະຊວງສາທາລະນະສຸກ, ບັນດາຂະແໜງການທີ່ກ່ຽວຂ້ອງ ແລະ ອຳນາດການປົກຄອງທ້ອງຖິ່ນ ເປັນຜູ້ຈັດຕັ້ງປະຕິບັດ ດຳລັດສະບັບນີ້ຢ່າງເຂັ້ມງວດ.

ມາດຕາ 14 . ຜົນສັກສິດ

ດຳລັດວ່າດ້ວຍຊັບພະຍາກອນທຳມະຊາດທີ່ເປັນຢາ ສະບັບນີ້ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ. ຂໍ້ກຳນົດ, ບົດບັນຍັດ ແລະ ລະບຽບການ ທີ່ຂັດກັບດຳລັດ ສະບັບນີ້ ລ້ວນແຕ່ຖືກຍົກເລີກ.

ນະຄອນຫຼວງວຽງຈັນ, ວັນທີ 30.09.2023  
ນາຍົກລັດຖະມົນຕີແຫ່ງ ສ.ປ.ປ.ລາວ

